



என்.ஜி.எம். கல்லூரி
பொள்ளாச்சி



உலகளாவிய விழுமியங்கள்



மனிதவள மாண்புத் துறை

பொருளடக்கம்

1. இனப்பாகுபாடும் தீர்வும்	...	7
2. சுற்றுச்சூழல் பாதிப்பும் அதன் தீர்வும்	...	13
3. அரசியல் கொந்தளிப்பும் தீர்வும்	...	22
4. உலகை அச்சுறுத்தும் தீவிரவாதமும் தீர்வும்	...	26
5. கலாச்சார சீரழிவும் தீர்வும்	...	32
6. ஒருமித்த கலாச்சார விளைவும் தீர்வும்	...	38
7. பொருளாதாரப் பாகுபாடுகளும் தீர்வுகளும்	...	47
8. செயலும் மனிதனே தீர்வும் மனிதனே	...	54
9. தவம்	...	58
10. முத்திரைப் பயிற்சிகள்	...	62

8. செயலும் மனிதனே - தீர்வும் மனிதனே

முனைவர் என். ராஜ்குமார்
முன்னாள் முதல்வர்
என்.ஜி.எம். கல்லூரி, பொள்ளாச்சி

முன்னுரை

இந்த உலகம் ஒரு மிகப்பெரிய ஓட்டப் பந்தய மைதானம். இதில் அரசன் முதல் ஆண்டிவரை அனைவரும் ஓடுகின்றனர்? சிலர் பண வேட்டைக்காக ஓடுகின்றனர்; சிலர் மன அமைதிக்காக ஓடுகின்றனர். சிலர் போகத்திற்காக ஓடுகின்றனர். சிலர் பட்டங்களுக்காக ஓடுகின்றனர்; சிலர் பதிவிகளுக்காக ஓடுகின்றனர். தர்மத்திற்காக ஓடுபவர்கள் எத்தனை பேர்? நீதியை நேர்மையைக் கடைப்பிடித்து ஓடுபவர்கள் எத்தனை பேர்? அன்பிற்காகவும் கருணைக்காகவும் ஓடுபவர்கள் எத்தனை பேர்? ‘எண்ணம் போல் வாழ்வு’ என்ற தத்துவத்திற்கேற்ப அவரவர் மனதில் ஏற்படும் செயல்களுக்கு ஏற்ப ஓடுகிறார்கள். அதற்கேற்ற விளைவுகளைப் பெறுகிறார்கள். அவ்விளைவுகளால் சிலர் பெருமை அடைகிறார்கள்.

இன்று நம்மிடையே பரவிவரும் வன்முறைக் கலாச்சாரமும், இனவெறி மோதலும், ஜாதி வேற்றுமைக் கொடுமையும், தேவையற்ற மொழிப்பூசலும், நதிநீர்த் தகராறும் நம்மைத் தலைகுனிய வைக்கின்றன. வானுயர்ந்த கோபுரங்களும், மாதா கோவில்களும், மசூதிகளும் குருத் துவாரங்களும் எத்தனை இருந்தபோதும் மனிதன் நல்லதை விடுத்து அல்லதை நேசிப்பதே அதிகமாக இருக்கிறது. கடவுளுக்கு இருக்கும் பக்தர்களைவிட சாத்தானுக்கு இருக்கும் பக்தர்கள் அதிகமாக இருப்பார்கள் போலும். ஆகவே தான் இந்த சமுதாயத்தில் இத்தனை வேறுபாடுகள்.

ஐம்பூதத்தையும் அடக்கி ஆட்சி செய்கிறான் இன்றைய மனிதன், அவன் நிலமனைத்தையும் தனதாக்கிக் கொண்டு விட்டான். நீர்ப்பரப்பு அனைத்தையும் வெற்றி கொண்டு பயணம் செய்கிறான். காற்றைக் கட்டுப் படுத்தி அதை அடக்கி ஆள்கிறான். நெருப்பைத் தன் ஏவல்காரனாக மாற்றி விட்டான். ஆகாயத்தில் தன் ஆட்சியைப் பரப்பி விட்டான். இருந்தாலும் ஏதோ ஒரு குறை இருப்பதை அவன் உணருகிறான். ஆம் மனதை கட்டுப்படுத்தி நேர் வழியில் சென்று அமைதியான, பெருமையான வாழ்வு பெறுவதில் மட்டும் தவறிவிட்டான். இவற்றிற்கு எல்லாம் காரணம் மனிதனே. அவனது செயல்களே அவனை சிறுமைப்படுத்துகின்றன. அவன் பெருமை பெற வேண்டுமானால் தீர்வும் அவனிடம் தான் உள்ளது.

மாறுகின்ற வேடமும், மறைகின்ற தன்மையும் கொண்ட இவ்வாழ்வில், மனிதன் அணு சக்தியின் ஆற்றலை உணர்ந்துள்ளான். ஆனால் தன் மன ஆற்றலை உணர்ந்து கொள்ள மறந்து விடுகிறான். அறிவு வளர்ச்சியில் எவரெஸ்ட் சிகரத்தில் இருக்கும் அவன், பண்பு வளர்ச்சியில் அதள பாதாளத்தில் வீழ்ந்து கிடக்கிறான்.

செயல் விளைவுத் தத்துவம்

“ நோவு வேண்டேன் நூறு ஆண்டு வேண்டினேன்
அச்சம் வேண்டேன் அமைதி வேண்டினேன்
வேண்டாதனைத்தும் நீக்கி வேண்டியதனைத்தும்
அருள்வது உன் கடனே” - மகாகவி பாரதியார்.

நோயற்ற சுக வாழ்வும், நூறு ஆண்டு நிறை வாழ்வும் ஒரு மனிதனுக்கு வேண்டுமெனில் அதற்காக இறைவனை வேண்டினால் மட்டும் போதாது. அதற்கான நற்செயலும் நல் எண்ணமும் இருந்தால் அவைதாமே ஒரு மனிதனுக்கு வந்து சேரும். மாறாக வஞ்சக மனம் ஒன்று நினைக்க, வாய்மையற்ற வாய் ஒன்று சொல்ல, வணக்கம் மொழிந்த கை ஒன்று செய்ய வாழ்க்கை ஓடினால் அதன்மூலம் வம்பு வருமே தவிர வளம் வராது.

விதைப்பது எதுவோ அதுவே விளையும், விதை ஒன்று போட, மரம் ஒன்று வளராது. இது இயற்கைத் தத்துவம். யார் இதை ஏற்றுக் கொண்டாலும் சரி, மறுதலித்தாலும் சரி இது தான் மாறாத பேருண்மை.

Each and every action is having its own reaction என்பது விஞ்ஞானி நியூட்டனின் மூன்றாம் விதி. சுவரில் அடிக்கப்பட்ட பந்து திரும்பி வரத்தான் செய்யும். நிலத்தை வேகமாக அறைந்தவன் கை வலிக்கத்தான் செய்யும். முன்னுக்குப்போன ஊஞ்சல் பின்னுக்கு வருவது இயல்புதானே!. அதுபோலச் செயலுக்குத் தகுந்த விளைவுகள் வருவது இயற்கையின் எழுதப்படாத சட்டம். பாவத்தை விதைத்துவிட்டு, அமுதத்தை எதிர்பார்ப்பது மடமை.

நம்முடைய ஒவ்வொரு செயலுக்கும் பலன் உண்டு. நாம் செய்யும் நற்செயல்கள் புண்ணியமாகவும், தீச்செயல்கள் பாவமூட்டையாகவும் திரும்பி வருகின்றன.

“ நன்றும் தீதும் பிறர் தர வாரா”
“ பெருமைக்கும் ஏனைச் சிறுமைக்கும் தத்தம்
கருமமே கட்டளைக்கல்”

நம்முடைய உயர்வுக்கும், தாழ்வுக்கும் நாம் செய்யும் செயல்களே காரணமாக அமைகின்றன. செயல்களின் பலன்களை ஒருவன் அனுபவித்து தான் ஆக வேண்டும். பசுவின்

கன்றுக்குட்டி தன் தாயை தேடிச் சென்று அடைவது போல ஒருவன் செய்த நன்மைகள், தீமைகள் ஒருவனை நிச்சயம் சென்று சேரும். உனக்கு நீ நண்பனாக இரு, பகைவனாக இராதே என்பது கீதாரகஸ்யம். நண்பனாக இருந்தால் நலமெல்லாம் குவியும். பகைவனாக இருந்தால் நலமெல்லாம் அழியும்.

நேர்மையான செயலால் வெற்றி

இன்றைக்கு அவசரம் தான் நாம் வழிபடும் தெய்வமாகிறது. படபடப்புதான் அதற்கு மந்திரமாகிறது. பதறாத காரியம் சிதறாது என்பதை நாம் மறந்து விட்டோம். ஆனால் ஒரு வரலாற்று நிகழ்ச்சி ஒன்று அவசரத்தை விடப் பொறுமையும், நிதானமுமே மனிதனுக்கு புகழ் கொடுக்கும் என்பதைக் காட்டுவதைப் பார்க்கலாம்.

அவர் ஒரு பிரபலமான வழக்கறிஞர். உண்மை சார்ந்த வழக்குகளையே தேர்ந்தெடுப்பார். அதற்காக ஈடுபாட்டுடன் வாதாடுவார். ஒரு நிரபராதிக்காகத் தீவிரமாக வாதாடிக் கொண்டிருக்கும் வேளையில் அவசரம் அவசரமாக ஒரு தந்தி அவரிடம் கொடுக்கப்படுகிறது. அதை வாங்கிப் படித்து முடித்துவிட்டு தன் வாதத்தை தொடர்கிறார். அதில் மனைவியின் மரணச் செய்தி வந்திருக்கிறது என்கிறார் அவர். முடிந்து போன மனைவிக்காக துடித்து ஒடுவதை விட ஒரு அப்பாவிக் கைதிக்காக வாதாடுவது என் கடமை என்று கூறினார் அந்த வழக்கறிஞர் வேறு யாருமல்ல, அவர்தான் சர்தார் வல்லபாய் பட்டேல்.

இது போன்ற மாமனிதர்களின் கடமை உணர்வு இன்றைக்குச் சமுதாய மக்களிடம் இல்லாமல் குறைந்து வருவதைப் பார்க்கிறோம். நமது முன்னோர்களிடமிருந்து நம் மரபணுக்களைப் (Gens) பெற்றுள்ளோம். பெற்றோரிடமிருந்து செல்வத்தைப் பெறுகிறோம். ஆனால் நமது நல்ல செயல்கள் மூலம் தான் நமக்கு நல்ல பெயரும், மதிப்பும் மரியாதையும் உருவாகும்.

பகுத்தறிவின் பணி

மனித உயிர்களிடம் காணப்படும் ஆறாவது அறிவுதான் மனிதனை மிருகத்திலிருந்தும் தாவரத்திலிருந்தும் வேறுபடுத்திக் காட்டுகிறது. இந்தப் பகுத்தறிவுதான் மனிதனைக் காட்டை அழித்து நாட்டை உருவாக்க ஆணையிட்டது. இந்தப் பகுத்தறிவுதான் இயற்கை உணவைச் சமைத்துச் சுவையாக உண்ண ஏவல் செய்தது. இந்தப் பகுத்தறிவுதான் மனிதனுக்கு 'மனிதன்' என்ற தகுதியைக் கொடுத்தது. இந்தப் பகுத்தறிவுதான் நிலவிற்கு சந்திராயனை அனுப்பியது. இந்தப் பகுத்தறிவு தான் சிந்திக்கிற மனதை மனிதனுக்குக் கொடுத்தது. இந்தப் பகுத்தறிவு தான் பக்தி, ஞான, யோக நெறிகளில் மனிதனைச் செலுத்தியது. மனிதனாகப் பிறப்பது அரிது இல்லை. மனிதனாக வாழ்வது தான் அரிது. மனிதனாகப் பிறப்பது ஆண்டவன் செயல்; மனிதனாக வாழ்வது அவனவன் செயல்.

இயற்கையைப் போற்றி இன்பமுடன் வாழ்வோம்

இன்றைய உலகின் அவசர கதியில் இருந்து விடுபட்டு வாழ்வை வளப்படுத்த நமக்குத் தேவை இயற்கையின் அரவணைப்பு. அவள் மடியில் தவழ்ந்து விளையாடும் நீல வானத்தின் மகா விரிவையும், பூரண நிலவின் குளுமையையும், பகலவனின் அதி அற்புத ஆற்றலையும், வானுயர்ந்த மலைகளின் பிரம்மாண்டத்தையும், ஓயாத கடல் அலைகளின் ஆர்ப்பரிப்பையும், மரம், செடி, கொடி, விலங்குகள் ஆகியவற்றின் பயன்பாட்டையும் போற்றி வாழும் உன்னதமான வாழ்வு வேண்டுமெனில் இயற்கையைப் பாதுகாத்து வாழ வேண்டும்.

நாம் இயற்கையைப் பாதுகாத்தால் இயற்கை அன்னை நம்மைப் பாதுகாப்பாள். இதுவே மனித குலம் இன்னும் கல்பகோடி ஆண்டு நலமுடன் வாழத் தீர்வாகும்.

“வாழ்க்கை என்பது எவ்வளவு நீண்டது என்பது முக்கியமல்ல எவ்வளவு பயனுடையது என்பதே முக்கியம்” என்பார் சுவாமி விவேகானந்தர். அப்படிப்பட்ட பயனுள்ள வாழ்க்கையை வாழ்வதும் வாழாததும் அவரவர் கையில் தான் உள்ளது.” செயலும் மனிதனே. தீர்வும் மனிதனே”






“If there be righteousness in the heart,
There will be beauty in the character,
If there is beauty in the character,
There will be harmony in the home,
If there be harmony in the home,
There will be order in the nation,
If there is order in the nation,
There will be peace in the world”

Dr. APJ Abdul Kalam



ISBN 978-93-87009-32-5



என்.ஜி.எம். கல்லூரி
பொள்ளாச்சி